

(1) નેશનલ કાઉન્સિલ ફોર ટ્રાંસજેન્ડર પર્સન્સ વિશે નીચેનામાંથી સાચાં વિધાન પસંદ કરો ?

- (1) તેની સ્થાપના સામાજિક ન્યાય અને સશક્તિકરણ મંત્રાલય દ્વારા કરવામાં આવેલી છે.
 - (2) આ પરિષદના ચેરપર્સન સમાજ કલ્યાણ ક્ષેત્રે ઉચ્ચ કક્ષાનું યોગદાન કરેલ વ્યક્તિ હશે.
 - (3) આ પરિષદમાં 10 સભ્યો ટ્રાંસજેન્ડર સમુદાયના હશે.
 - (4) સભ્યોનો કાર્યકાળ 5 વર્ષનો રહેશે.
- (A) માત્ર (1) (B) માત્ર (2) અને (4)
(C) માત્ર (3) (D) માત્ર (1) અને (4)

⇒ જવાબ :- A

સમજૂતી :

- ⇒ તાજેતરમાં સામાજિક ન્યાય અને સશક્તિકરણ મંત્રાલય દ્વારા નેશનલ કાઉન્સિલ ફોર ટ્રાંસજેન્ડર પર્સન્સની સ્થાપના કરવામાં આવેલી છે. (આથી, વિધાન (1) સાચું છે.)
- ⇒ આ પરિષદની સ્થાપના ટ્રાંસજેન્ડર પર્સન્સ (પ્રોટેક્શન ઓફ રાઈટ્સ) એક્ટ, 2019 હેઠળ કરવામાં આવી છે.
- ⇒ આ પરિષદના ચેરપર્સન તરીકે સામાજિક ન્યાય અને સશક્તિકરણ મંત્રાલયના મંત્રીશ્રી રહેશે. (આથી, વિધાન (2) ખોટું છે.)
- ⇒ તેમાં ટ્રાંસજેન્ડર સમુદાયના 5 સભ્યો હશે. આ સભ્યો ભારતના 5 વિવિધ વિભાગ (ઉત્તર, દક્ષિણ, પૂર્વ, પશ્ચિમ અને ઉત્તર-પૂર્વ)માંથી હશે. (આથી, વિધાન (3) ખોટું છે.)
- ⇒ આ સભ્યોનો કાર્યકાળ 3 વર્ષનો રહેશે. (આથી, વિધાન (4) ખોટું છે.)
- ⇒ ઉપરાંત તેમાં ભારતના 5 વિભાગના એક-એક રાજ્ય અથવા તો કેન્દ્રશાસિત પ્રદેશમાંથી પ્રતિનિધિઓ હશે. દરેક રાજ્યનો કમ રોટેશન મુજબ આવશે.
- ⇒ આ સિવાય 10 કેન્દ્રિય વિભાગના પ્રતિનિધિઓ હશે.

(2) નુઆખાઈ જુહાર તહેવાર વિશે નીચેનામાંથી સાચાં વિધાન પસંદ કરો.

- (1) તે ખેતી સાથે સંકળાયેલો એક તહેવાર છે.
 - (2) તેની ઊજવણી નવા પાકની ઋતુને આવકારવા માટે કરવામાં આવે છે.
 - (3) આ તહેવાર છત્તીસગઢ તથા ઓડીશાનો છે.
 - (4) આ તહેવાર ભાદરવા મહીનાની પાંચમી તિથિએ ઊજવવામાં આવે છે.
- (A) માત્ર (1) અને (2) (B) માત્ર (2) અને (3)
(C) માત્ર (3) અને (4) (D) આપેલ તમામ

⇒ જવાબ :- D

સમજૂતી :

- ⇒ પ્રધાનમંત્રી એ નુઆખાઈ જુહાર તહેવાર નિમિત્તે ખેડૂતોને શુભેચ્છા પાઠવી છે.
- ⇒ આ એક કૃષિ સાથે સંકળાયેલો તહેવાર છે. તેને નુઆખાઈ પરબ અથવા નુઆખાઈ ભેતઘાટ પણ કહે છે. (આથી, વિધાન (1) સાચું છે.)
- ⇒ નવા પાકની ઋતુને આવકારવા માટે આ તહેવાર ઊજવવામાં આવે છે. (આથી, વિધાન (2) સાચું છે.)
- ⇒ નુઆખાઈ બે શબ્દના જોડાણથી બનેલો શબ્દ છે. જેમાં 'નુઆ'નો અર્થ નવા ચોખા તથા 'ખાઈ'નો અર્થ ખાવો એવો થાય છે.
- ⇒ આ તહેવાર પશ્ચિમ ઓડીશા, દક્ષિણ છત્તીસગઢ અને સાથેની સીમા ધરાવતાં ઝારખંડના વિસ્તારમાં ઊજવવામાં આવે છે. (આથી, વિધાન (3) સાચું છે.)
- ⇒ આ તહેવાર ભાદરવા મહીનાની પાંચમી તિથિ (ગણેશ ચતુર્થી પછીનો દિવસ)ના રોજ ઊજવવામાં આવે છે. (આથી, વિધાન (4) સાચું છે.)
- ⇒ આ દિવસે ખેડૂતો તેના પ્રથમ પાકને સમલેશ્વરી માતાને અર્પણ કરે છે.



(3) કેલિફોર્નીયામાં લાગતી જંગલની આગ (Wildfires) વિશે નીચેનામાંથી સાચાં વિધાન પસંદ કરો.

- (1) વર્તમાન સમયે ચાલી રહેલી આગ વારંવાર વિજળી પડવાની લીધે લાગેલી છે.
 - (2) કેલિફોર્નીયામાં આગ લાગવાની બે વિવિધ ઋતુઓ છે.
 - (3) પ્રથમ ઋતુમાં સામાન્ય રીતે નીચાણવાળા વિસ્તારોમાં આગ લાગે છે.
 - (4) બીજી ઋતુમાં આગ લાગવાનું કારણ ઠંડું પરંતુ સૂકું વાતાવરણ છે.
- (A) માત્ર (1) અને (2) (B) માત્ર (2) અને (4)
 (C) માત્ર (1), (3) અને (4) (D) આપેલ તમામ

⇒ જવાબ :- A

સમજૂતી :

- ⇒ તાજેતરમાં કેલિફોર્નીયા જંગલની વિવિધ વિશાળ આગનો સામનો કરી રહ્યું છે. આ આગ દ્વારા 4 લાખ એકર કરતાં પણ વધુ જંગલનો નાશ થઈ ચૂક્યો છે.
- ⇒ વર્તમાન સમયની ઘણી આગ લાગવા માટેનો સ્ત્રોત કેલિફોર્નીયામાં પડેલી વારંવારની વિજળી (11,000 વખત) છે. (આથી, વિધાન (1) સાચું છે.)
- ⇒ કેલિફોર્નીયામાં આગ લાગવાની બે વિવિધ ઋતુઓ જોવા મળે છે. (આથી, વિધાન (2) સાચું છે.)
- ⇒ પ્રથમ અથવા પશ્ચિમી આગની ઋતુ : જૂનથી સપ્ટેમ્બર
 - કારણ : ગરમ અને સૂકું વાતાવરણ
 - વિસ્તાર : આંતરિક વિસ્તારો તથા ઊંચાઈએ આવેલા જંગલો (આથી, વિધાન (3) ખોટું છે.)
- ⇒ બીજી ઋતુ : ઓક્ટોબરથી એપ્રિલ
 - કારણ : સાંતા એના (Santa Ana) પવનો
 - વિસ્તાર : શહેર વિસ્તારની નજીક
 - આ ઋતુમાં લાગતી આગ પ્રથમ ઋતુ કરતા ત્રણ ગણી વધુ ઝડપી હોય છે તથા તે છેલ્લા 2 દશકના 80% આર્થિક નુકશાન માટે જવાબદાર છે. (આથી, વિધાન (4) ખોટું છે.)





(4) સાંતા એના (Santa Ana) પવનો વિશે નીચેનામાંથી સાચાં વિધાન પસંદ કરો.

- (1) આ ભેજવાળા ઉષ્ણ પવન છે.
 - (2) તે કેલિફોર્નીયાના ઉત્તર ભાગમાં સમુદ્રથી આંતરિક ભાગ તરફ ફૂંકાય છે.
 - (3) તે સામાન્ય રીતે મોસમી હોય છે.
 - (4) તેનો ઉદ્ભવ ઉચ્ચ-દબાણ પ્રણાલીને કારણે થાય છે.
- (A) માત્ર (1), (2) અને (3) (B) માત્ર (3) અને (4)
(C) માત્ર (1) અને (4) (D) આપેલ તમામ

⇒ જવાબ :- B

સમજૂતી :

- ⇒ આ પવનોને તેનું નામ કેલિફોર્નીયામાં આવેલી સાંતા એના કેનયન (ખીણ) પરથી મળેલું છે.
- ⇒ આ પવનો સૂકાં તથા ઉષ્ણ (કોઈવખત ગરમ) હોય છે. (આથી, વિધાન (1) ખોટું છે.)
- ⇒ આ પવનો દક્ષિણ કેલિફોર્નીયામાં સમુદ્ર તરફ પશ્ચિમ દિશામાં ફૂંકાય છે. (આથી, વિધાન (2) ખોટું છે.)
- ⇒ આ પવનો સામાન્ય રીતે મોસમી હોય છે તથા ઓક્ટોબર અને માર્ચ મહિનાની વચ્ચે જોવા મળે છે જેમાં ડીસેમ્બરમાં પવનો તેની ટોચ પર હોય છે. (આથી, વિધાન (3) સાચું છે.)
- ⇒ આ પવનો સિએરા નેવાડા અને રોકી પર્વતોની વચ્ચેના ગ્રેટ બેસીન વિસ્તારમાં ઊંચાઈએ રહેલાં રણ વિસ્તારમાં રચાતિ ઉચ્ચ દબાણની પ્રણાલીના કારણે ઉદ્ભવે છે. (આથી, વિધાન (4) સાચું છે.)
- ⇒ આ પવનો રણ વિસ્તારને ઓળંગીને નીચેના વિસ્તારમાં જવા સમયે અતિ સૂકા, ઉષ્ણ તથા વધુ ઝડપવાળા બને છે.
- ⇒ આ પવનોમાં ભેજ ન હોવાથી તે વનસ્પતિઓને ભેજ ગ્રહણ કરી તેમને સૂકી બનાવે છે જેથી તેમાં આસાનીથી આગ લાગી શકે છે.





(5) તીસ્તા નદી વિશે નીચેનામાંથી સાચાં વિધાન પસંદ કરો.

- (1) તે ગંગા નદીની ઉપનદી છે.
- (2) તે ભારતના માત્ર 2 રાજ્યોમાંથી પસાર થાય છે.
- (3) તેનો ઉદભવ સિક્કીમમાંથી થાય છે.
- (4) તે ફુલધરી નજીક બાંગ્લાદેશમાં પ્રવેશે છે.

- (A) માત્ર (1) અને (3) (B) માત્ર (2), (3) અને (4)
 (C) માત્ર (3) (D) આપેલ તમામ

⇒ જવાબ :- B

સમજૂતી :

- ⇒ ભારત અને બાંગ્લાદેશ વચ્ચે તીસ્તા નદી માટે ઘણાં પ્રશ્નો વણઉકેલ્યા રહ્યા છે.
- ⇒ આ નદીનો ઉદભવ પૂર્વ હિમાલયમાં સિક્કીમ રાજ્યમાં થાય છે. (આથી, વિધાન (3) સાચું છે.)
- ⇒ આ નદી ભારતમાં સિક્કીમ અને પશ્ચિમ બંગાળમાંથી વહીને બાંગ્લાદેશમાં પસાર થાય છે. ત્યારબાદ નદી બંગાળની ખાડીમાં અંત પામે છે. (આથી, વિધાન (2) સાચું છે.)
- ⇒ આ નદી રંગપુર જિલ્લામાં ફુલધરી નામના સ્થળ પાસે બાંગ્લાદેશમાં પ્રવેશે છે. (આથી, વિધાન (4) સાચું છે.)
- ⇒ આ નદી બ્રહ્મપુત્રાની ઉપનદી છે. (આથી, વિધાન (1) ખોટું છે.)
- ⇒ નદીની કુલ લંબાઈ 315 km છે.



સ્પર્ધાત્મક પરીક્ષાની લેટેસ્ટ માહિતી અને ફ્રી મટીરિયલ્સ
તેમજ રેગ્યુલર કરંટ અફેર્સ મેળવવા માટે
નીચે આપેલા અમારા
Social Media Icon પર Click કરો.

